

**சாராம்சம்:** இனிய குழந்தைகளே, உங்கள் பாக்கியத்தை மேன்மையாக்குவதற்காக நீங்கள் தந்தையிடம் வந்துள்ளீர்கள். நீங்கள் ஸ்ரீமத்தைப் பின்பற்றும் அளவிற்கேற்ப, உங்கள் பாக்கியத்தை மேன்மையாக்கிக் கொள்வீர்கள்.

**கேள்வி:** குழந்தைகளாகிய நீங்கள் பக்திமார்க்கத்திலுள்ள எப்படிக்கத்தை இனிமேலும் கொண்டிருக்கக்கூடாது?

**பதில்:** பக்தி மார்க்கத்தில் அவர்கள் சிறிதளவு துன்பத்தை அனுபவிக்கும் போதோ அல்லது நோய்வாய்ப்படும் போதோ கூறுகின்றார்கள்: ஓ இராமா! ஓ கடவுளே! பக்தி மார்க்கத்தில் துன்பத்தினால் அழுகின்ற பழக்கம் உள்ளது. நீங்கள் இனிமேலும் அத்தகைய வார்த்தைகள் உங்கள் வாயிலிருந்து வெளிப்படுவதை அனுமதிக்கக்கூடாது. நீங்கள் உள்ளூர இனிய பாபாவைப் பெருமளவு அன்புடன் நினைவுசெய்ய வேண்டும்.

**பாடல்:** நான் எனது பாக்கியத்தை விழித்தெழச் செய்தே வந்துள்ளேன்.....

ஓம் சாந்தி. ஒவ்வொரு மனிதரும் சந்தோஷம் அல்லது அமைதி என்ற பாக்கியத்தை உருவாக்குவதற்கே முயற்சி செய்கின்றார். சாதுக்கள், புனிதர்கள் மற்றும் சந்தியாசிகளும் கூறுகின்றார்கள்: எங்களுக்கு அமைதி வேண்டும்! எங்கள் துன்பத்தை அகற்றி, எங்களுக்குச் சந்தோஷத்தை அருளுங்கள்! கடவுள் மாத்திரமே மனிதர்களின் துன்பத்தை அகற்றிச் சந்தோஷத்தை அருள்பவர் என்றே அவர்கள் நம்புகின்றார்கள், ஆனால் மனிதர்களுக்குக் கடவுளைத் தெரியாது. நீங்கள் “சிவபாபா!” என்று கூறுகின்றீர்கள்: பிரம்மா, விஷ்ணு, சங்கரரை பாபா என அழைக்க முடியாது; அவர்கள் தேவர்கள். கடவுள் மாத்திரமே பாபா என அழைக்கப்படுகின்றார். அவர் அசரீரியானவர், அவர் வழிபாடு செய்யப்படுகிறார். சிவபாபாவே அனைவருக்கும் பாபா என்பதை நீங்கள் அறிவீர்கள். எவ்வாறாயினும், அவர்கள் ஏன் அவரை பாபா என அழைக்கின்றார்கள் என்பதை அவர்கள் புரிந்துகொள்வதில்லை. அவர்களுக்கு லௌகீக பாபாக்களும் உள்ளனர். அவ்வாறாயின் இந்தத் தந்தை (சிவபாபா) யார்? ஆத்மாக்கள் கூறுகின்றார்கள்: அவர் அசரீரியான தந்தை. அவர் அசரீரியானவர், ஆத்மாக்களாகிய நாங்களும் அசரீரியானவர்களே. மனிதர்களுக்கு லௌகீகத் தந்தையர் இருந்தபோதிலும், ஆத்மாக்கள் அந்தத் தந்தையை (சிவபாபா) மறப்பதில்லை. கடவுளே தந்தை, நாங்கள் அவரது குழந்தைகள். இங்கே, அவர் பரமதந்தை என அழைக்கப்படுகின்றார். ஆங்கிலத்தில் கூறப்படுகின்றது: தந்தையான கடவுளே, அதிமேலான பரமாத்மாவே. லௌகீகத் தந்தை சரீரத்தைப் படைப்பவர், ஆனால் அந்த ஒரேயொருவர் இவ்வுலகிற்கு அப்பால் உள்ள தந்தை ஆவார். தந்தை மாத்திரமே இங்கமர்ந்திருந்து குழந்தைகளாகிய உங்களுக்கு விளங்கப்படுத்துகின்றார். நீங்கள் தந்தையிடமிருந்து ஆஸ்தியைப் பெறுவதால் நீங்கள் அவரை நினைவுசெய்கின்றீர்கள். நீங்கள் தந்தையிடமிருந்து உங்கள் ஆஸ்தியைப் பெறுவதற்கே அவரிடம் வந்திருக்கின்றீர்கள். துன்பத்தை அகற்றிச் சந்தோஷத்தை அருள்கின்ற தந்தை மாத்திரமே உங்களுக்குச் சந்தோஷத்திற்கான வழியை காட்டுவதற்கு வருகின்றார். அங்கே துன்பத்தின் பெயரோ அல்லது சுவடோ இருக்க மாட்டாது. இங்கே, பெருமளவு துன்பம் உள்ளது. அனைவரும் கூவி அழைக்கின்றார்கள். இப்பொழுது உலகில் மேலும் பெருமளவு துன்பம் வரவுள்ளது. ஒருவர் மரணிக்கும் போது, மக்கள் மிகவும் துன்பம் அடைகின்றார்கள்! அவர்கள் “ஓ கடவுளே!” எனக் கூறி, அழுகின்றார்கள்: அவர் மாத்திரமே உபகாரியான தந்தை. நீங்கள் இவ்வாறு பாடுவதால் அவர் நிச்சயமாக உங்கள் துன்பத்தை அகற்றி உங்களுக்குச் சந்தோஷத்தைக் கொடுத்திருப்பார். தந்தை வந்து விளங்கப்படுத்துகின்றார்: குழந்தைகளே, ஒவ்வொரு கல்பத்திலும் நீங்கள் மிகவும் சந்தோஷம் இழக்கும்போதும், தூய்மையற்றவர் ஆகும்போதுமே நீங்கள் கூவியழைக்கின்றீர்கள்: ஓ பாபா, வாருங்கள்! நான் ஒவ்வொரு கல்பத்திலும் சங்கமயுகத்தில் வருகின்றேன். தூய்மையற்ற உலகம் முடிவடைந்து, புதிய உலகம் ஆரம்பமாகும் காலமே சங்கமயுகம் என அழைக்கப்படுகின்றது. இது மாத்திரமே நினைவு கூரப்பட்ட, ஒரேயொரு சங்கமயுகமாகும். தந்தை அனைவரது ஒளியையும் ஏற்றவும், அவர்களின் துன்பத்தை அகற்றிச் சந்தோஷத்தை அருளவும் வருகின்றார். நீங்கள் இவருக்குள் பிரவேசித்துள்ள, அப்பாலுள்ள தந்தையிடமே வந்திருக்கின்றீர்கள் என்பதைப் புரிந்துகொள்கின்றீர்கள். அவரே கூறுகின்றார்: நான் இவருக்குள் பிரவேசித்து, இவருக்கு பிரம்மா என்று பெயரிடுகின்றேன். நீங்கள் அனைவரும் பிரம்மகுமாரர்களும், பிரம்மகுமாரிகளும் ஆவீர்கள். தந்தையிடமிருந்து உங்கள் ஆஸ்தியான சந்தோஷத்தைப் பெறுவதற்கே நீங்கள் பிரம்மாவின் குழந்தைகள் ஆகியுள்ளீர்கள் என்ற நம்பிக்கை குழந்தைகளாகிய உங்களுக்கு உள்ளது. இலக்ஷ்மி நாராயணனின் இராச்சியத்தின் போது குழந்தைகளாகிய நீங்கள் சந்தோஷமாக இருந்தீர்கள். இப்பொழுது இது துன்ப உலகமான கலியுகமாகும். இதன் பின்னர், சத்தியயுகம் இருக்கும். உலகின் வரலாறும், புவியியலும் மீண்டும் மீண்டும் நடைபெற வேண்டும். சத்தியயுகத்தில் இலக்ஷ்மி நாராயணனின் இராச்சியம் இருக்க வேண்டும். இச்சக்கரம் மீண்டும் மீண்டும் நடைபெறுகின்றது. நீங்கள் நரகவாசிகள் ஆகினீர்கள் என்றும், இப்பொழுது சுவர்க்கவாசிகள் ஆக வேண்டும் என்றும் பாபா உங்களுக்குக் கூறியுள்ளார். ஆரம்பத்தில் தேவர்களாகிய உங்களது விருட்சம் மிகவும் சிறிதாகவே இருந்தது. நீங்கள் 84 பிறவிகளை எடுத்துள்ளீர்கள் என்பதை நீங்கள் இப்பொழுது நினைவுசெய்கின்றீர்கள். நீங்களே முழு உலகிற்கும் அதிபதிகளாக இருந்தீர்கள், பின்னர் நீங்கள் தொடர்ந்தும் மறுபிறவிகள் எடுத்தீர்கள். இப்பொழுது இது உங்களது 84 ஆவது, இறுதிப் பிறவியாகும். உலகம் நிச்சயமாக பழையதிலிருந்து புதியதாகும். புதிய உலகம் தூயதாக இருந்தது, இப்பொழுது இது பழைய, தூய்மையற்ற உலகம். மக்கள் மிகவும் சந்தோஷமீழ்ந்தும் கடனாளிகளாகவும் இருக்கின்றார்கள். பாரதம் மிகவும் செல்வம் நிறைந்திருந்தது. அது தூய இல்லற தர்மமாக இருந்தது. தூய இல்லறம் நிலவிய போது, அனைவரும் முற்றிலும் விகாரமற்றவர்களாகவும் 16 சுவர்க்கக் கலைகள் நிறைந்தும் இருந்தனர். இவ்விடயங்கள் சமயநூல்களில் குறிப்பிடப்படவில்லை. சமயநூல்கள்

பக்திமார்க்கத்திற்கு உரியவை. அவர்கள் தங்களிடத்தில் பக்திமார்க்கத்தின் சம்பிரதாயங்களை மாத்திரமே கொண்டிருக்கின்றார்கள். கடவுளைக் காண்பதற்கான வழியைச் சமயநூல்களில் காண முடியாது. கடவுள் இங்கே வரவேண்டும் என்றே அவர்களும் உணர்கின்றார்கள், ஆகையால் அங்கே செல்வதற்கான முயற்சி என்ற கேள்விக்கு இடமில்லை. யாகங்கள் வளர்த்தல் மற்றும் தபஸ்யா செய்தல் போன்றன அனைத்தும் அவரைக் காண்பதற்கான வழியல்ல. மக்கள் கடவுளைக் கூவி அழைக்கின்றார்கள்: வந்து எங்களுக்கு வழிகாட்டுங்கள்! எனது ஆத்மா தமோபிரதானாகவும் பறக்க முடியாதும் உள்ளது; அதாவது, அவரால் தந்தையிடம் செல்ல முடியாது. உண்மையில், ஓர் ஆத்மா தனது சரீரத்தை நீக்கி இன்னொன்றை எடுக்கின்றார். இங்கிருந்து அவரால் எங்கும் செல்ல முடியும்; ஓர் ஆத்மாவினால் அமெரிக்காவிற்கும் செல்ல முடியும். ஓர் ஆத்மா வேறு ஒருவருடன் உறவுமுறை கொண்டிருக்கும் பொழுது, அவரால் நேரடியாக ஒரு விநாடியில் அங்கு செல்ல முடியும், ஆனால் வீட்டிற்குத் திரும்பிச் செல்வது அசாத்தியம். தூய்மையற்ற ஆத்மாக்களினால் அங்கே செல்ல முடியாது. ஆகையாலேயே ஆத்மாக்கள் கூவி அழைக்கின்றார்கள்: ஓ தூய்மையாக்குபவரே வாருங்கள்! தந்தை வரும்போது விளங்கப்படுத்துகின்றார்: முழு உலகமும் தூய்மையற்றதாகும் போது மாத்திரமே நான் வருகின்றேன். தூய்மையற்ற உலகில் தூய்மையான ஒரு நபரேனும் இருக்க முடியாது. கங்கையே தூய்மையாக்குபவர் என மக்கள் நம்புவதாலேயே அவர்கள் அதில் நீராட்சி செல்கின்றார்கள். எவ்வாறாயினும் நீரினால் எவராலும் தூய்மையாக்கப்பட முடியாது. பழைய உலகம் தூய்மையற்றதும், புதிய உலகம் தூய்மையானதும் ஆகும். நீங்கள் இப்பொழுது உங்கள் ஆஸ்தியைப் பெறுவதற்கு எல்லையற்ற தந்தையிடம் வந்துள்ளீர்கள். நீங்கள் புண்ணியாத்மாக்களாக வேண்டும். ஆத்மாக்களாகிய நீங்கள் சதோபிரதானாக இருந்தீர்கள், இப்பொழுது நீங்கள் தமோபிரதானாகி உள்ளீர்கள். கங்கையில் நீராடுவதனால் உங்களால் சதோபிரதான் ஆக முடியாது. தூய்மையற்றவர்களைத் தூய்மையாக்குவது தந்தையின் பணி மாத்திரமேயாகும். நீர் நிறைந்த ஆறுகள் எங்கும் உள்ளன. முகில்களில் இருந்து மழை பெறப்படுகின்றது, அதனை அனைவருமே பெறுகின்றார்கள். ஆற்று நீரினால் தூய்மையாக்க முடியுமானால் அவை அனைவரையும் தூய்மையாக்கும். தந்தை மாத்திரமே வந்து, உங்களுக்கு இவரினாடாகத் தூய்மையாகுவதற்கான வழியைக் காட்டுகின்றார். இது இவருடைய சொந்த ஆத்மாவாகும். தந்தை கூறுகின்றார்: எனக்கெனச் சொந்தமாக ஒரு சரீரம் இல்லை. நான் உங்களுக்கு விளங்கப்படுத்துவதற்காக ஒவ்வொரு கல்பத்திலும் இவருக்குள் பிரவேசிக்கின்றேன். உங்கள் சொந்தப் பிறவிகளைப் பற்றி உங்களுக்குத் தெரியாது. சக்கரம் நூறாயிரம் ஆண்டுகளுக்கான கால எல்லையைக் கொண்டது என அவர்கள் கூறுகின்றனர். தந்தை கூறுகின்றார்: இச் சக்கரம் 84 பிறவிகளைக் கொண்டது. 5000 வருடங்களில் எவராலும் 8.4 மில்லியன் பிறவிகளை எடுக்க முடியாது. தந்தை விளங்கப்படுத்துகின்றார்: நீங்கள் சத்தியயுகத்தில் 16 சுவர்க்கக் கலைகளும் நிறைந்திருந்தீர்கள். பின்னர் இரு கலைகள் குறைந்ததுடன், படிப்படியாகக் கலைகள் தொடர்ந்தும் குறைவடைந்தன; புதிய உலகம் பழையதாகுகின்றது. துவாபர, கலியுகங்கள் தூய்மையற்ற உலகம் என அழைக்கப்படுகின்றது. இவ்விடயங்கள் சமயநூல்களில் குறிப்பிடப்படவில்லை. நான் மாத்திரமே ஞானக்கடல் என அழைக்கப்படுகின்றேன். நான் சமயநூல்கள் ஏதேனும் கற்கிறேனா? இவ்வுலகின் ஆரம்பம், மத்தி, இறுதியை நான் அறிவேன். பக்தி மார்க்கத்தில் உள்ளவர்களிடம் இந்த ஞானம் இருக்க முடியாது. அவை அனைத்தும் பக்திமார்க்கத்திற்கான ஞானம் ஆகும். மக்கள் பாடுகின்றார்கள்: நாங்கள் சீரழிந்த பாவிகள்! எங்களிடம் தெய்வீகக் குணங்கள் இல்லை! எங்கள் மீது கருணை காட்டுங்கள்! அவர்கள் (இலக்ஷ்மி நாராயணன்) மீது கருணை இருந்ததாலேயே அவர்கள் மனிதர்களிலிந்து தேவர்கள் ஆகினார்கள். இதுவே அதிமேலான பாக்கியம் எனப்படுகின்றது. பாக்கியத்தை உருவாக்கிக் கொள்வதற்கே மக்கள் பாடசாலைகளுக்குச் செல்கின்றார்கள்; ஒருவர் நீதிபதி ஆகுகின்றார், இன்னொருவர் பொறியியலாளர் ஆகுகின்றார். அந்தப் பாக்கியம் விகாரமுடையது, ஆனால் உங்கள் பாக்கியமோ கடவுளினால் உருவாக்கப்படுகின்றது. ஆகையாலேயே நீங்கள் துன்பத்தை அகற்றிச் சந்தோஷத்தை அருள்பவரை வாருங்கள் எனக் கூவி அழைக்கின்றீர்கள். வேறு எவராலும் அன்றி தந்தை மாத்திரமே உங்களுக்குக் கற்பித்து, உங்களைத் தேவர்கள் ஆக்குகின்றார். தந்தை இங்கமர்ந்திருந்து ஆத்மாக்களுடன் உரையாடுகின்றார். ஆத்மா கூறுகின்றார்: இது எனது சரீரம். சரீரம் கூறுவதில்லை: இது எனது ஆத்மா. ஆத்மா சரீரத்தில் உள்ளார்; அவர் கூறுகின்றார்: இது எனது சரீரம். மக்கள் கூறுகின்றனர்: எனது ஆத்மாவைத் தொந்தரவு செய்யாதீர்கள். ஓர் ஆத்மா அச்சரீரத்தில் இல்லாது விட்டால், அவரால் பேச முடியாது. ஆத்மா கூறுகின்றார்: நான் எனது சரீரத்தை நீக்கி இன்னொன்றை எடுக்கின்றேன். நான் நிச்சயமாக 84 பிறவிகளை அனுபவம் செய்து, நரகவாசி ஆகியுள்ளேன். நீங்கள் மீண்டும் ஒருமுறை இப்பொழுது சுவர்க்கவாசிகள் ஆகுவதற்கு முயற்சி செய்கின்றீர்கள். தந்தை மாத்திரமே உங்களைச் சுவர்க்கவாசிகள் ஆக்குகின்றார். சத்தியயுகம் சுவர்க்கம் என அழைக்கப்படுகின்றது. இன்னார் சுவர்க்கவாசி ஆகினார் என அவர்கள் கூறும்பொழுது, அவர்கள் பொய்யே கூறுகின்றார்கள். இது நரகம். ஒருவர் மரணிக்கும்பொழுது, அவர் சுவர்க்கத்திற்குச் சென்றுள்ளார் என மக்கள் கூறுகின்றார்கள். அவ்வாறாயின், அவர்கள் ஏன் அவரை மீண்டும் நரகத்திற்குக் கலியுகத்து உணவை உண்பதற்கு அழைக்க வேண்டும்? மக்களிடம் இந்தளவு புரிந்துணர்வேனும் இல்லை! தந்தை இங்கமர்ந்திருந்து விளங்கப்படுத்துகின்றார்: கலியுகம் இப்பொழுது அழிய உள்ளது; அது எரியூட்டப்பட உள்ளது. அனைத்தும் அழிக்கப்பட உள்ளது, தந்தையிடமிருந்து ஆஸ்தியைப் பெறும் குழந்தைகளாகிய நீங்கள் சத்தியயுகத்திற்குச் சென்று அங்கு ஆட்சிசெய்வீர்கள். இலக்ஷ்மி நாராயணனுக்கு இந்த ஆஸ்தியைக் கொடுத்தவர் யார்? தந்தையே. நீங்கள் இப்பொழுது தந்தையினால் தகுதியானவர் ஆக்கப்படுகின்றீர்கள். நீங்கள் நரகவாசிகளிலிருந்து மாறி, சுவர்க்கவாசிகள் ஆகுகின்றீர்கள் என நீங்கள் கூறுகின்றீர்கள். தந்தை

கூறுகின்றார்: நான் சுவர்க்கவாசி ஆகுவதில்லை. நான் பரந்தாமத்தில் மாத்திரமே வசிக்கின்றேன். நீங்கள் நரகவாசிகளாகவும் சுவர்க்கவாசிகளாகவும் ஆகுகின்றீர்கள். ஆத்மாக்களின் வசிப்பிடம் அமைதிதாமம் ஆகும்; அங்கிருந்து நீங்கள் சந்தோஷ உலகிற்குச் செல்கின்றீர்கள். இது துன்ப உலகமாகும். இப்பொழுது இது அழிக்கப்பட உள்ளது. பிரம்மாவின் சரீரத்திற்குள் கடவுள் பிரவேசித்து இராஜயோகம் கற்பிக்கின்றார் என்பது எவருக்கும் தெரியாது. அவர்கள் கிருஷ்ணரே வந்தார் என நினைக்கின்றார்கள்: ஆனால் கிருஷ்ணரின் சரீரத்தில் கடவுள் வந்தார் என்றேனும் அவர்கள் கூறுவதில்லை. கிருஷ்ணர் கடவுளாக இருக்க முடியாது. அவர் உலக அதிபதி. ஒரேயொருவரே அனைவரையும் விடுதலையாக்குபவர். அவரே பரமாத்மா. உலகில் தங்கள் தந்தையிடமிருந்து தாங்கள் ஆஸ்தியைப் பெறுகின்றனர் எனப் புரிந்துகொள்கின்ற, ஓர் ஆன்மீக ஒன்றுகூடல் வேறு எங்கும் இல்லை. ஒரேயொரு தந்தை மாத்திரமே உங்களைத் தூய்மையற்றவரில் இருந்து தூய்மையானவர் ஆக்குகின்றார். தந்தை கூறுகின்றார்: நானே உங்களது உண்மையான குரு, நான் உங்களைத் தூய்மை ஆக்குகின்றேன். கங்கை நீரினால் உங்களைத் தூய்மையாக்க முடியாது. இது பாவாத்மாக்களின் உலகமாகும். மக்கள் எதனைச் செய்தாலும், அவர்கள் ஏணியில் கீழிறங்கவே வேண்டும், அவர்கள் சதோபிரதானிலிருந்து தமோபிரதான் ஆகவேண்டும். நீங்கள் இப்பொழுது பக்தி செய்வதில்லை. 'ஓ இராமா!' என்றேனும் நீங்கள் கூறுவதில்லை. அவர் உங்கள் தந்தை, அவர் உங்களுக்குக் கற்பிக்கின்றார். நீங்கள் 'ஓ கடவுளே, வாருங்கள்! ஓ இராமா!' என்றேனும் கூறக்கூடாது. எவ்வாறாயினும் பலரும் இந்தப் பழக்கத்தைக் கொண்டிருப்பதால் இவ்வார்த்தைகள் வெளிப்படுகின்றன. தந்தை உங்களிடம் கூறுகின்றார்: என்னை நினைவுசெய்தால் உங்கள் பாவங்கள் அழிக்கப்பட்டு, நீங்கள் என்னிடம் வருவீர்கள். நீங்கள் ஒரேயொருவரை மாத்திரமே நினைவுசெய்ய வேண்டும். தந்தை கூறுகின்றார்: இது உங்கள் இறுதிப் பிறவி. இந்நேரத்தில் மாத்திரமே நீங்கள் விரும்பிய ஆஸ்தியை பெறுவதற்கான சந்தர்ப்பத்தைப் பெறுகின்றீர்கள். அதனை மீண்டும் நீங்கள் பெற முடியாது. தந்தை விளங்கப்படுத்தியுள்ளார்: தங்களை இந்துக்கள் என அழைப்பவர்கள் ஆதியில் தேவ தர்மத்தைச் சேர்ந்தவர்கள். கிறிஸ்தவ சமயத்தைச் சேர்ந்தவர்கள் என்றுமே தங்கள் சமயத்தின் பெயரை மாற்றுவதில்லை. அவர்கள் தமோபிரதானாக இருந்தபொழுதிலும் அவர்கள் இன்னமும் கிறிஸ்தவ சமயத்தினராகவே உள்ளார்கள். நீங்கள் தேவர்கள், ஆனால், நீங்கள் தூய்மையற்றவர்கள் என்பதால், உங்களை இந்துக்கள் என நீங்கள் அழைக்கின்றீர்கள். உங்களைத் தேவர்கள் என நீங்கள் அழைக்க முடியாது. ஆதியில் நீங்கள் தேவர்களாக இருந்தீர்கள் என்பதை நீங்கள் மறந்து விட்டீர்கள். நீங்கள் எவருமே உங்களைத் தேவர்கள் என அழைப்பதில்லை, ஏனெனில், நீங்கள் விகாரமுடையவர்கள் ஆகியுள்ளீர்கள். இது சரீர உணர்வாகும். குழந்தைகளாகிய உங்களுக்கு அனைத்தும் தெளிவாக விளங்கப்படுத்தப்பட்டுள்ளது. இங்கே சாதுக்களோ அல்லது புனிதர்களோ இருப்பதில்லை. 'நான் ஒரு வியாபாரி' அல்லது 'நான் இன்ன இன்னார்' எனக் கூறுதல் சரீர உணர்வாகும். நீங்கள் இப்பொழுது ஆத்ம உணர்வுடையவர்கள் ஆக வேண்டும். ஆத்ம உணர்வுடையவர்கள் ஆகுவதற்கு முயற்சி தேவை. நீங்கள் உங்கள் ஆஸ்தியை பாபாவிடமிருந்து பெற வேண்டும். ஆகையால் தந்தையை நினைவுசெய்யுங்கள்! உங்கள் இதயம் தந்தையுடன் இருக்க, கரங்கள் வேலைகளைச் செய்யட்டும். நீங்கள் ஒரேயொரு அன்பிற்கினியவரின் காதலர்கள். அந்த ஒரேயொரு அன்பிற்கினியவரே அனைவருக்கும் சற்கதி அருள்பவர். அனைவரும் சற்கதியைப் பெற வேண்டிய பொழுதும், சுவர்க்கம் ஸ்தாபிக்கப்பட வேண்டிய பொழுதும் அவர் வருகின்றார். துன்பத்தின் சகல பெயரும், சுவடும் அழிந்துவிடும். 21 பிறவிகளுக்கு எல்லையற்ற தந்தையிடமிருந்து உங்கள் ஆஸ்தியான நிலையான சுவர்க்க சந்தோஷத்தைப் பெறவே குழந்தைகளாகிய நீங்கள் இங்கே வந்துள்ளீர்கள். எந்த ஒரு மனிதராலும் எவரையும் சுவர்க்கத்தின் அதிபதி ஆக்க முடியாது. சிவபாபா பாரதத்திற்கு வந்து அதனைச் சுவர்க்கம் ஆக்குகின்றார். மக்கள் சிவனின் பிறந்தநாளைக் கொண்டாடுகின்றார்கள். ஆனால், அவரிடமிருந்தே தங்கள் சுவர்க்க ஆஸ்தியைத் தாங்கள் பெறுகின்றார்கள் என்பதை அவர்கள் மறந்து விட்டார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. இக் கல்வியின் அடிப்படையில் உங்கள் பாக்கியத்தை மேன்மையாக்கிக் கொள்ளுங்கள். நீங்கள் மனிதர்களிலிருந்து தேவர்களாக வேண்டும். நீங்கள் தூய்மையானவர்களாகி, வீடு திரும்பி, பின்னர் புதிய உலகிற்குச் செல்ல வேண்டும்.
2. உங்கள் கரங்களினால் வேலையில் ஈடுபட்டிருக்கும் போது, ஒரேயொரு தந்தையின் நினைவில் நிலைத்திருங்கள். பிழையான விடயங்களைச் செவிமடுக்கவோ அல்லது கூறவோ வேண்டாம்.

**ஆசீர்வாதம்:** நீங்கள் நன்மையும் சத்தியமும் நிறைந்த புத்தியைக் கொண்டிருந்து, சதா மனவருத்தத்திற்கு அப்பால் இருப்பதால், பேறுகளின் சொருபமாக இருக்கின்ற ஸ்திதியை அனுபவம் செய்வீர்களாக.

சுலோகம்:

“நான்” எனும் உணர்வை முடித்து விடுகின்ற குழந்தைகள், தங்கள் வாழ்க்கைப் படகுகளைத் தந்தைக்குக் கொடுப்பதாலும், தங்கள் சொந்த மனதின் கட்டளைகளை ழீமத்துடன் கலந்து விடாமல் இருப்பதாலும் எப்பொழுதும் வனவருத்தத்திற்கு அப்பால் உள்ளனர், அதனால் பேறுகளின் சொருபமாக இருக்கின்ற ஸ்திதியை அனுபவம் செய்கின்றார்கள். அத்தகைய ஆத்மாக்கள் மாத்திரமே நன்மையும் சத்தியமும் நிறைந்த புத்தியை உடையவர்கள் எனக் கூறப்படுகின்றனர். அத்தகைய உண்மையான புத்தியை உடையவர்கள் புயல்களை (toofan) ஒரு வெகுமதியாகக் (tohfā) கருதுகின்றார்கள்; அவர்கள் எவ்விதமான சுபாவத்தின் அல்லது சம்ஸ்காரங்களின் முரண்பாடுகளையும் முன்னேறுவதற்கான ஒரு வழியாகக் கருதுகின்றனர்; அவர்கள் தந்தையைச் சதா தங்கள் சகபாடி ஆக்கி, அனைவரது பாகத்தையும் ஒரு பற்றற்ற பார்வையாளராக அவதானித்து, சதா முகமலர்ச்சியுடன் இருந்து முன்னேறுகின்றார்கள். சந்தோஷத்தை அருள்பவரான, தந்தையின் குழந்தைளாக இருப்பதால், சந்தோஷத்தைக் கொடுக்கின்ற குழந்தைகளிடம் துன்ப அலைகள் வர முடியாது.

\*\*\*ஓம் சாந்தி\*\*\*